


Tutuş Eziz Nesinlik

Category: Kitapcy, Publisistika

написано kitapcy | 24 января, 2025

Tutuş Eziz Nesinlik TUTUŞ EZIZ NESINLIK



«Kimse Yok Mu» haýyr-sahawat guramasy...

AKP häkimiýet başyna gelen badyna guruldy.

AKP hökümeti tarapyndan «jemgyýetiň peýdasyna işleýän gurama» statusy berildi.

AKP hökümeti tarapyndan «rugsatsyz ýardam toplama ygtyýarlygy» berildi.

AKP-niň Ýokary Halk mejlisiniň ýolbaşçylygy tarapyndan Ýokary hyzmatlary üçin ýörite baýrak («Üstün Hizmet Ödülü») berildi.

Soňra?

FETÖ-çydyklary ýüze çykdy.

«Garyp-gasarlara kömek edýäris» diýip, ak ýürekli dindar raýatlarymyzdan pul barsyny toplap, «Afrikadaky aç çagalary doýurýarys» diýip gurbanlyk mal toplap, «Somalide sygyr soýduk, Ugandada gowurma paýladyk, Tanzaniýada agzaçar etdik» diýip, toplanan pullary Pensilwaniýa ugradýandyklary belli boldy.

Sadaka berenlere, «ine, serediň, siziň beren gurbanlyk mallaryňyzy şeýdip kesdik, şeýdip paýladyk» diýip cd diskler ugradýardylar, sadaka berenlerem bu disklere seredip, sogap işe sebäp bolandygyna begenip dogra-dileg edýärdi, megerem, birnäçe ýyllap şol bir disks ugradyp ýörendikleri ýüze çykdy, bir sany gurbanlyk mal soýupdylar, tomaşa eden her kes ony

özünüňkidir öýderdi!

AKP tarapyndan jemgyýete peýdaly gurama status berilen, AKP tarapyndan rugsatsyz ýardam toplamaga ygtyýar berilen, AKP tarapyndan Ýokary Halk Mejlisiniň Ýokary hyzmatlary üçin baýragy berilen guramanyň işi gadagan edildi.

* * *

«Deniz Feneri» haýyr-sahawat guramasy...

AKP häkimiýet başyna gelen badyna «jemgyýetiň peýdasyna iş alyp barýan gurama» statusyny almak üçin Döwlet sowetine (Danıstay) ýüz tutdy.

Bu rugsady diňe Döwlet soweti berip bilýärdi.

Döwlet soweti ýüz öwürdi, rugsat bermedi.

Aradan biraz wagt geçdi, «Deniz Feneri» guramasy ýene Döwlet sowetine ýüz tutdy, ýene rugsat sorady, Döwlet soweti ýene ýüz öwürdi, ýene rugsat bermedi.

Mundan soň näme boldy bilýärsiňizmi?

AKP hökümeti şarta orta girdi.

Morta «guramalar kanunyny» üýtgetdi.

Döwlet sowetinden rugsat berme ygtyýarlygyny aýyrды.

Rugsat berme ygtyýarlygyny ministrler kabinetine berdi.

Döwlet soweti päsgelçiligi aradan aýrylan badyna, «Deniz Feneri» guramasyna Ministrler kabinetiniň karary bilen «jemgyýetiň peýdasyna iş alyp barýan gurama» statusy berildi. Bir ýyldan soň «rugsatsyz ýardam toplama ygtyýarlygy» berildi. Bir ýyldan soň AKP-niň Ýokary Halk Mejlisiniň ýolbaşçylygy tarapyndan Ýokary Halk Mejlisiniň «Ýokary hyzmatlary üçin» baýragy berildi.

Soňra?

Germaniýa «asyryň korrupsiýasy» ady bilen derňew işini açdy, «Deniz Feneri» guramasynyň Germaniýadaky ökjesine basyldy.

Mukaddes Oraza aýynda burnuna siňek gonan afrikaly aç-ýalaňaç çagalaryň fotosuratlaryny görkezip, «asyryň ýagşylyk hereketi» şygary bilen ak ýürekli dindar raýatlarymyzdan kömek toplaп, bu kömekleri galp kwitansiýalar bilen gözboýagçylyk edendikleri ýüze çykdy.

Garyp-gasara kömek diýip toplanan pullara özlerine jaý alandyklary, gämi alandyklary, hudaýýoly pullaryny oýnaşlaryna

iýdirendikleri, dindarsyrap surata düşen bolup, agşamlaryna Las-Wegasda kazino gidýändikleri belli boldy.

Germaniýadaky derňew prosesiniň Türkiýe şahasyny derňän prokurorlarymyz AKP «adalaty» tarapyndan wezipeden boşadyldy, «günäkär» edildi.

Günäkärler güwä edildi, prokurorlar günäkär edildi.

«Zekat ogrularyny gorag astyna alan güýç bar, men ol güýje «ogrularyň imperatory» diýýärim» diýen prokurorlarymyz jogapkärçilige çekildi.

* * *

Nesin fondy...

Eziz Nesin tarapyndan elli ýyl öň bilim almaga mümkinçiligi ýok çagalara niýetlenip guruldy.

Pikirlenip, gözläp, şübhelenip, özüni we daş-töweregini derňäp, tankyt edip bilýän özüniň we daş-töwereginiň meselelerini çözgüt gözleýän, geçmişe baha berip bilýän, gelejegi öňünden çaklaýan, özüniň we başgalaryň hak-hukuklaryny goraýan, adalatsyzlyga garşy gidip biljek batyrgaýlyga eýe, başgalar gynanyp durka gynanyp bilýän, jemgyýetçilik jogapkärçiligi duýýan, ukyp-başarnyklaryny we mümkinçiliklerini bilýän, emma şol bir wagtyň özünde bu ukyp-başarnyklaryny we çäklerini ulanýan, özüni dowamly kämilleşdirýän we täzeleýän, bir işe çyny bilen ýapysşan, başlan işini soňlaman goýmaýan, wagtyny dogry we netijeli ulanýan, sarp edýäninden köp öndürip bilýän, ýykyjy däl-de guruji bolan, maddy we magnawy taraplary bilen başgalardan we şertlerden garaşsyz, durmuşda ýeke özi öz başyny çarap bilýän şahslar ýetişdirýärler.

On bir ýaşyna çenli çagalary kabul edýärler, öz aýagynyň üstünde durup bilýänçä hemme gerek zatlaryny üpjün edýärler. Çagalar galapyn döwletiň garamagyndaky mekdeplerde okaýarlar, emma tapawutlanan zehinli okuwçylara ýöriteleşdirilen mekdeplerde bilim alar ýaly mümkinçilik döredilýär.

Hepdäniň ahyrynda we dynç günlerinde teatrlara, kinoteatrlara, sport we aýdym-saz kružoklarynda, medeni çäreler, tebigata

gezelenje gitmäge, ekin-tikin, ussaçylyk, aşpezlik işleri bilen meşgulanmaga, islän maglumatlaryny we tejribe edinmäge uly mümkinçilikler döredilýär.

Nesin fondunda çagalaryň ynanç azatlygy bar, ýaşaaýyş-durmuş azatlygy bar, söz azatlygy bar, adminstrasiýanyň we işgärleriň pikirine çapraz düşen çagalar hiç ýazgarylmaýar, jezalandyrylmaýar, gorkuzylmaýar, haýbat atylmaýar, gaýtam tersine: düşünjesini çekinmän düşündirip we gorap biljek şert döredilýär, karar Alma ygtyýarlygy bar, öz geljeklerini özleleriniň kesgitlemäge hukuklary bar, habarly bolma azatlygy bar, asla olar barada hiç zat gizlenmeýär, ýalansyz, egsiksiz jogaplanýar, şahsy hak-hukuklary goralýar, meselem: çagalaryň otagyna gapyny kakman , çaganyň rugsady bolmazdan girilmeýär, otaglarda döküş geçirilmeýär, okaýan kitaplary barlanmaýar, egin-eşik, saç-sakgal, murt ýaly daşky görnüşlerine goşulýan ýok, doly erkin, öz ugruna goýberilýär, çagalara hormat goýulýar, buýruk berijilikli heňde seslenilmeýär, düşünjeleri, duýgulary, gözlegleri, sungat we ylmy ugurda eden işleri ýaňsylanmaýarr, çagalaryň içini dökmäge haky bar, meselelerine gulak asylýar, ýalňyşmaga haklary bar, şowsuzlyga uçramaga haky bar, näzini çekdirmäge haky bar, hatda “iň körpäniň näzini çekdirme hukugy soňsuzdyd» diýilýär.

Nesin fondunyň ekin meýdany-da bar.

Çagalara tebigy, ter gök önümler iýdirilýär, 30 gektarlyk meýdanda himiki dökünler ulanylmaýar, permakultura düzgünleri boýunça iş ýöredilýär.

85 müň kitaplyk kitaphanasy bar.

Matematika şäherçesi bar.

Nesin fonduna degişli şäherçede ylym-bilim maksatly matematiki masterskoýlar, sapaklar, seminarlar, konferensiýalar, lagerler gurnalýar, kir ýuwmak, arassaçylyk işler çärelere gatnaşýanlar tarapyndan bileleşip edilýär.

We... «Düzgüne ters kömek toplamakda» aýyplanyp, AKP tarapyndan bank sçýotlary bloklandy.

(Halk arasynda «Tutuş Eziz Nesinlik» («tam Aziz Nesinlik») diýip bir aýtgý bar. Ynanyp bolmajak bolgusyzlyklaryň aslynda bolup geçmegine aýdylýar.)

Ýogsa-da, şeý diýýärin... Nesin fondunyň halky haýyr-sahawatlar arkaly aldamazlygy «düzgüne ters» hasap edilip bilinermi?

Ýylmaz ÖZDIL.

«SÖZCÜ» gazetini, 13.05.2022 ý. Publisistika